



РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT



Бр. _____
_____ год.

До Државната комисија за спречување на корупцијата доставено е писмено Барање на мислење во однос на тоа дали постои судир на интереси кога лице е избрано за член на училишен одбор на основно општинско училиште, а негово блиско лице е вработено во истото училиште како наставник по математика.

Државната комисија за спречување на корупцијата согласно своите надлежности од Законот за спречување на корупцијата и судирот на интереси („Службен весник на Република Македонија,, бр. 12/2019 од 19 јануари 2019 година), го издаде следново:

МИСЛЕЊЕ

Согласно член 72 став 2 и 3 од Законот за спречување на корупцијата и судирот на интереси, секое службено лице, како и лицето од конкретен случај, во своето работење е должно да внимава на потенцијален судир на интереси и да преземе мерки за негово одбегнување.

Во случај на сомневање за постоење судир на интереси, службеното лице е должно да ги преземе сите неопходни мерки за да го спречи влијанието на нејзиниот приватен интерес или приватниот интерес на друго лице врз извршувањето на нејзините овластувања и должности и за тоа да го извести својот претпоставен.

Имено, **во предметниот случај не постои судир на интереси**, но во случај кога на седниците на училишниот одбор би се разгледувале и би се одлучувале прашања што се поврзани со работата на блиското лице, наставник по математика во истото училиште, потребно е членот на училишниот одбор, согласно член 75 од Законот за спречување на корупцијата и судирот на интереси, веднаш да побара да биде изземено и да запре со своето постапување.

Службеното лице треба да биде изземено од вршењето на определено дејствие со одлука на органот во кој е избрано, односно каде што ја врши функцијата, јавните овластувања и по барање на заинтересирано лице кое дознало за околности што укажуваат на постоење на судир на интереси или на потенцијален судир на интереси.

Државната комисија исто така укажува и на член 73 и член 74 став 1 и 2 од Законот за спречување на корупцијата и судирот на интереси:

Член 73

(1) Ако службено лице учествува во расправа на орган или тело во кое се одлучува за работи за кои тоа или блиско лице има приватен интерес, службеното лице е должно да го пријави постоењето на приватниот интерес и да се из земе пред расправата и одлучувањето, а најдоцна пред почетокот на одлучувањето.

(2) Органот или телото на чија седница лицето од ставот (1) на овој член го соопштил постоењето на приватен интерес, е должно тоа да го констатира и внесе во записник.

(3) **Прикривањето на постоење приватен интерес од страна на службеното лице претставува повреда на должноста и основа за покренување постапка за утврдување на одговорност и изрекување на мерки согласно со овој закон.**

Член 74

(1) Службеното лице кое учествува или одлучува во постапката за избор, именување или вработување или е вклучено како член на телото што ја спроведува таа постапка е должно да го извести раководното лице во органот, односно институцијата каде што службеното лице врши јавни овластувања за сите постапки што можат да предизвикаат судир на интереси.

(2) По утврдувањето на односот на службеното лице со кандидатот за избор, именување или вработување, раководното лице од ставот (1) на овој член, е должно да ги преземе сите неопходни мерки за спречување на појавата на судир на интереси.

**ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА**

**Претседател,
Билјана Ивановска**

